

# મોગલ માં નું સપાખરું

શોભે ભગુડે ભેળિયા વાળી, ભભકાળી સાપવાળી,  
મછરાળી માડી કાળી કૃપાળી મોગલ,  
માયાળી ઢેલડી જાણે ખમકારા કરે માતા,  
ખપરાળી ખમ્મા ખમ્મા જખે મા જોગલ.

જાગતી વખાણી જ્યોત, જોગમાયા જગે જાણી,  
અંકાણી પુરાણી દૈત્ય, મારણી અખંડ,  
પ્રમાણી ચારણી ખંડ, નાગણી કે'વાણી પોતે,  
પંકાણી ઝાંખણી પંડયે, ગણાણી પ્રચંડ.

જટાળી ડાઢાળી અણી, હેમાળી પોબાંળી જાગે,  
ઓખા દળાં વાળી કાળી, કપાળી અંકાય,  
હેતાળી નેજાળી ભાળી, ધાંધળીયા વાળી હઠી,  
હઠાળી ગજાળી ગઢ, ભજાળી હલાય,

દેવરી દીકરી બેલી, કેસરી કિકરી દળે  
વિક્રી પાધરે જાણે, વકરી વાઘણ,  
ભેળીયાવાળીયે જે દી, વીખરી અંબોડો ભરી,  
હલકારી હાલી દળ, ભમ્મરી હાકણ.

ભડાકા ભોગણ થાટ, ઝપાટા જોગણ ભણે,  
કડાકા વીજળી આભે, થડાકા કળાય,  
ફડાકા ખોપરા ફાડ, ફણી ધરાં ફડ ફડે,  
કકડે મોગલ નામ, આભડે કળાય.

ભેડવા સેલાબ દળાં, ભરખવા ભૂપ સોધે,  
બાંધવા પેનાગ દોખી, ડામવા બથોડ,  
ભણિયા અસુરા સુબા, બણિયા અકાળે ભોગ,  
ગળવા મોગલ બણી, હણવા ગીધડ.

પાપિયા આવીયા દ્વારે, માપિયાં ભૂજાકું પાણી  
સાધિયાં અસુરાં દળાં હાંકિયાં સાકણ,  
જાગિયા ભુજંગ ગળાં છોડિયાં સંકર જકે,  
ભણિયાં ધમંડ આળાં ભાગિયાં ભોગણ

તપાડે પાતાળ તળાં, આથડી પેટાળાં તોડે,  
બાથડે બરાળી નાગ ફૂંફાડે બરક,  
તાકિયાં તાકડે ધરા કરનાળા ખેંચી તાણી,  
પરબારાં પાણી જગ પાવતી પરબ.

આવડી ગણાવી જગ માવડી બોલાવે એવી,  
ઘાવડી ધૂણાવે ગામ રાખવા ધરમ,  
બડી અલબેલડી માં ઘેલડી ચલાવે બાણ,  
કેવડી પ્રમાણ જાણ દેખતી કરમ,

ભાગિયાં મલેછ મડાં, મારિયાં મસાણ ભણે,  
તારિયાં ત્રિલોક ધરા, વારિયાં તમામ,  
આવિયાં ચારણાં કુળ, ધારિયાં તારણાં એમ  
પારણાં બંધાવે જગ, ધારણાં પ્રણામ.

વગાડે નગારાં શંખ, ભગુડે ત્રંબાળું વાગે,  
અડૂડે આભડે કામ વતાડે અકળ,  
બારોટ બોલાવે પેલી, સુરો કહે થાવ બેલી,  
માથે સદા હાથ મેલી માવડી મોગલ.